

**राज्यपाल से मिले मुख्यमंत्री
राष्ट्रपति के दौरे सहित अन्य मुद्दों पर हुई चर्चा**

लखनऊ: 28 दिसम्बर, 2017

उत्तर प्रदेश के राज्यपाल श्री राम नाईक से आज राजभवन में मुख्यमंत्री योगी आदित्यनाथ ने शिष्टाचारिक भेंट की। राज्यपाल और मुख्यमंत्री के बीच 8 जनवरी, 2018 को राष्ट्रपति श्री राम नाथ कोविंद के संभावित चित्रकूट दौरे को लेकर भी चर्चा हुई। राष्ट्रपति चित्रकूट स्थित जगद्गुरु रामभद्राचार्य विकलांग विश्वविद्यालय के दीक्षांत समारोह में मुख्य अतिथि के रूप में सम्मिलित होंगे।

राज्यपाल ने डॉ० भीमराव आंबेडकर विश्वविद्यालय, आगरा के नाम परिवर्तन के संबंध में विधान मण्डल में लाये गये विधेयक के लिए प्रसन्नता व्यक्त की। राज्यपाल ने डॉ० आंबेडकर का सही नाम हर जगह लिखा जाये तथा जनता को सही नाम की जानकारी हो, इसके लिए राजाज्ञा भी जारी करने की बात कही।

श्री नाईक ने मुख्यमंत्री को बताया कि 25 राज्य विश्वविद्यालयों में से 23 विश्वविद्यालयों के दीक्षांत समारोह सम्पन्न हो गये हैं। राज्यपाल ने डॉ० शकुन्तला मिश्रा राष्ट्रीय पुनर्वास विश्वविद्यालय लखनऊ, डॉ० राम मनोहर लोहिया विधि विश्वविद्यालय लखनऊ तथा गौतम बुद्ध विश्वविद्यालय नोएडा के दीक्षांत समारोह के संबंध में भी मुख्यमंत्री से चर्चा की। उल्लेखनीय है कि उक्त विश्वविद्यालयों के कुलाधिपति राज्यपाल नहीं हैं।

राज्यपाल ने लोकमान्य बाल गंगाधर तिलक के उद्घोष वाक्य 'स्वराज मेरा जन्मसिद्ध अधिकार है मैं इसे लेकर रहूंगा' के 101 वर्ष पूर्ण होने के अवसर पर 30 दिसम्बर, 2017 को लखनऊ में आयोजित सम्मान समारोह के बारे में भी मुख्यमंत्री से चर्चा की। इस कार्यक्रम में विशेष रूप से सम्मिलित होने हेतु महाराष्ट्र के मुख्यमंत्री श्री देवेन्द्र फडणवीस एवं लोकमान्य तिलक की प्रपौत्र वधु श्रीमती मुक्ता तिलक महापौर पुणे सहित लोकमान्य तिलक के परिवार के अन्य लोग भी लखनऊ आ रहे हैं।

इस अवसर पर राज्यपाल ने उत्तर मध्य क्षेत्र सांस्कृतिक केन्द्र इलाहाबाद के नवनियुक्त निदेशक श्री इन्द्रजीत सिंह ग़ोवर द्वारा भेंट दी गयी बनारस के घाट की सजीव पेंटिंग मुख्यमंत्री को दिखाई, जिसकी उन्होंने भी प्रशंसा की।



